

राज्यातील अभियांत्रिकी अभ्यासक्रमाच्या प्रवेशासाठी घेण्यात येणाऱ्या सामायिक प्रवेश परीक्षेचा (CET) अभ्यासक्रम व दर्जा राष्ट्रीय पातळीवरील संयुक्त प्रवेश परीक्षा (JEE) प्रमाणे करण्याबाबत.

महाराष्ट्र शासन

उच्च व तंत्र शिक्षण विभाग

शासन निर्णय क्रमांक : टीईएम-२०१४/प्र.क्र.२७३/तांशि-४

मंत्रालय विस्तार भवन, मादाम कामा मार्ग,

हुतात्मा राजगुरु चौक, मुंबई ४०० ०३२

दिनांक : २७ फेब्रुवारी, २०१७

वाचा : १) शासन निर्णय, उच्च व तंत्र शिक्षण विभाग, क्रमांक संकीर्ण-२०११/

प्र.क्र.३३७/तांशि-४, दिनांक ३१/१०/२०१२

२) शासन निर्णय, उच्च व तंत्र शिक्षण विभाग, क्रमांक टीईएम-२०१४/

प्र.क्र.२७३/तांशि-४, दिनांक २८/८/२०१५

प्रस्तावना :

शासनाने महाराष्ट्र विनाअनुदानित खाजगी व्यावसायिक शैक्षणिक संस्था (प्रवेश व शुल्क यांचे विनियमन) अधिनियम २०१५ च्या कलम ४ मधील “ख” मध्ये नमूद केल्यानुसार सर्व व्यावसायिक शैक्षणिक संस्थांमधील व्यावसायिक पाठ्यक्रमांचे प्रवेश हे केंद्रीभूत प्रवेश प्रक्रियेमार्फत व सामायिक प्रवेश परीक्षेच्या आधारे करणे अनिवार्य केले आहे. अशा प्रवेशासाठी राज्य स्तरावर प्रवेश परीक्षा घेण्यासाठी, राज्य सामायिक प्रवेश परीक्षा कक्षाची स्थापना करण्यात आली आहे.

२. शैक्षणिक वर्ष २०१६-१७ साठी वैद्यकीय अभ्यासक्रमाच्या प्रवेशासाठी राज्य शासनाने MHT-CET-२०१६ ही प्रवेश परीक्षा घेतली होती तर केंद्र शासनाने NEET ही परीक्षा घेतली होती.

यापैकी राज्य शासनाने, राज्यातील वैद्यकीय महाविद्यालयातील सर्व प्रवेश हे MHT-CET-२०१६ या परीक्षेतील गुणवत्तेच्या आधारे करण्यात येतील असे अधिसूचित केले होते. परंतु नंतर उद्भवलेल्या परिस्थितीमध्ये मा.सर्वोच्च न्यायालयाने वैद्यकीय प्रवेशासाठी देश पातळीवर एकच प्रवेश परीक्षा घेण्यात यावी व त्या परीक्षेच्या गुणवत्तेच्या आधारेच प्रवेश करण्यात यावेत असा निकाल दिला आहे.

३. राज्यातील अभियांत्रिकी पदवी अभ्यासक्रमाचे प्रवेश हे शैक्षणिक वर्ष २०१४-१५ पूर्वी राज्याच्या सामायिक प्रवेश परीक्षे (CET) द्वारे करण्यात येत होते. शैक्षणिक वर्ष २०१४-१५ व २०१५-१६ मधील प्रथम वर्ष अभियांत्रिकी अभ्यासक्रमाचे प्रवेश हे शासन निर्णय, उच्च व तंत्र शिक्षण विभाग, क्रमांक संकीर्ण-२०११/प्र.क्र.३३७/तांशि-४, दिनांक ३१/१०/२०१२ अन्वये राष्ट्रीय पातळीवरील संयुक्त प्रवेश परीक्षा JEE द्वारे करण्यात येत होते. तदनंतर शैक्षणिक वर्ष २०१६-१७ पासून शासन निर्णय, उच्च व तंत्र शिक्षण विभाग, क्रमांक टीईएम-२०१४/प्र.क्र.२७३/तांशि-४, दिनांक २८/८/२०१५ अन्वये प्रथम वर्ष अभियांत्रिकी/ औषधनिर्माणशास्त्र/ वैद्यकीय पदवी अभ्यासक्रमाची प्रवेश प्रक्रिया पुन्हा राज्य पातळीवरील MHT-CET या सामायिक प्रवेश परीक्षेच्या आधारे करण्याबाबत शासनाने मान्यता दिली

आहे. सदर व्यावसायिक अभ्यसक्रमासाठी आयुक्त CET यांचेकडून घेण्यात येणाऱ्या MHT-CET या सामायिक प्रवेश परीक्षाचा अभ्यासक्रम हा इयत्ता १२ वी च्या धर्तीवर सध्या घेण्यात येतो.

४. तथापि, अभियांत्रिकी अभ्यासक्रमाच्या सामायिक प्रवेश परीक्षेची अभ्यासक्रम / पातळी ही NEET /JEE सारख्या राष्ट्रीय स्तरावरील परीक्षेशी समतुल्य केल्यास राज्यातील विद्यार्थी अधिक चांगल्या पध्दतीने सक्षम होऊन त्यांना राष्ट्रीय स्तरावरील JEE व राज्य स्तरावरील CET याकरिता समान अभ्यासक्रम केल्यास विद्यार्थ्यांना या दोन्ही परीक्षांकरिता स्वतंत्रपणे विशेष तयारी करावी लागणार नाही. यामुळे राज्यातील जास्तीत जास्त विद्यार्थी हे राज्याच्या CET बरोबर राष्ट्रीय स्तरावरील JEE करिता बसण्यास प्रवृत्त होतील व याकरिता प्रयत्न करण्यासाठी त्यांना प्रोत्साहन मिळेल. तसेच NEET प्रमाणे अचानकपणे भविष्यात अभियांत्रिकी अभ्यासक्रमासाठी राष्ट्रीय स्तरावरील JEE परीक्षा राज्यातील प्रवेशाकरिता बंधनकारक केल्यास राज्यातील विद्यार्थ्यांची राष्ट्रीय स्तरावरील परीक्षेसाठी पूर्ण तयारी असेल व त्यामुळे विद्यार्थ्यांवर विपरीत परिणाम होणार नाही.

शासन निर्णय :

उपरोक्त वस्तुस्थिती विचारात घेऊन शैक्षणिक वर्ष २०१८-१९ पासून राज्यातील प्रथम वर्ष अभियांत्रिकी प्रवेशासाठी घेण्यात येणाऱ्या राज्य पातळीवरील MHT-CET या सामायिक प्रवेश परीक्षेची पातळी / अभ्यासक्रम, पध्दती व दर्जा राष्ट्रीय पातळीवरील संयुक्त प्रवेश परीक्षे (JEE) प्रमाणे शैक्षणिक वर्ष २०१८-१९ पासून निश्चित करण्यास शासनाची मान्यता देण्यात येत आहे.

२. महाराष्ट्र राज्य माध्यमिक व उच्च माध्यमिक शिक्षण मंडळाने राज्यात उच्च माध्यमिक स्तरावरील अभ्यासक्रम परीक्षा पध्दती व विद्यार्थ्यांचे मूल्यमापन इत्यादी बाबी ह्या वरील पार्श्वभूमीचा विचार करून प्रचलित पध्दतीत आवश्यक तो बदल करण्याची कार्यवाही त्वरेने करावी. त्याकरिता शालेय शिक्षण व क्रीडा विभागाने देखील राज्य मंडळास आवश्यकतेनुसार योग्य त्या सूचना तातडीने निर्गमित कराव्यात.

३. आयुक्त, राज्य सामायिक प्रवेश परीक्षा कक्ष, महाराष्ट्र राज्य व संचालक, तंत्र शिक्षण, महाराष्ट्र राज्य यांनी अभियांत्रिकी अभ्यासक्रमाच्या प्रवेशासाठी घेतल्या जाणाऱ्या सामायिक प्रवेश परीक्षेच्या (CET) अभ्यासक्रमाची पातळी, पध्दती व दर्जा हा राष्ट्रीय पातळीवरील संयुक्त प्रवेश परीक्षे (JEE) प्रमाणे शैक्षणिक वर्ष २०१८-१९ पासून सुधारीत करण्याबाबतची यथोचित अंमलबजावणी करावी. त्याप्रमाणे सर्व प्रसिध्दी माध्यमाद्वारे व्यापक प्रसिध्दी देऊन पालक व विद्यार्थ्यांमध्ये जागृती करावी.

४. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करून देण्यात आला असून त्याचा संकेतांक २०१७०२२७१२४३३७७७०८ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(संजय औ.धारुरकर)

अवर सचिव, महाराष्ट्र शासन.

प्रति,

१. मा.राज्यपालांचे सचिव, राजभवन, मलबार हिल, मुंबई
२. मा.मुख्यमंत्री यांचे अपर मुख्य सचिव, मंत्रालय, मुंबई
३. प्रधान सचिव, शालेय शिक्षण व क्रीडा विभाग, मंत्रालय, मुंबई
४. आयुक्त, राज्य सामायिक प्रवेश परीक्षा कक्ष, महाराष्ट्र राज्य, शासकीय तंत्रनिकेतन इमारत ४९, खेरवाडी, अलियावर जंग मार्ग, बांद्रा (पूर्व), मुंबई-४०००५१
५. संचालक, तंत्र शिक्षण, महाराष्ट्र राज्य, मुंबई
६. अध्यक्ष, महाराष्ट्र राज्य माध्यमिक व उच्च माध्यमिक शिक्षण मंडळ, शिवाजीनगर, पुणे
७. सर्व सहसंचालक, तंत्र शिक्षण, विभागीय कार्यालये
८. मा.मंत्री, उच्च व तंत्र शिक्षण यांचे खाजगी सचिव.
९. मा.राज्यमंत्री, उच्च व तंत्र शिक्षण यांचे खाजगी सचिव.
१०. निवड नस्ती/तांशि-४.